

## Zekaraya

### *Loghachitanu n'ebe ONYENWE ANYI no*

<sup>1</sup> N'onwa nke asato, n'afọ nke abuo nke ochichi eze Daraios, okwu ONYENWE ANYI ruru Zekaraya nwa Berekaya, nwa Ido, bu onye amuma nti, na-asi,

<sup>2</sup> "ONYENWE ANYI were oke iwe megide nna unu ha.

<sup>3</sup> N'ihia ya, gwa ha, ihe ndi a ka ONYENWE ANYI, Onye puru ime ihe niile, na-ekwu. 'Loghachikwutenu m,' otu a ka ONYENWE ANYI, Onye puru ime ihe niile kwuputara, 'Mu onwe m kwa ga-aloghachikwute unu.' O bu ihe ONYENWE ANYI Onye puru ime ihe niile, na-ekwu.

<sup>4</sup> Unu adila ka ndi nna unu ha, ndi amuma mbu kporo oku si, Otu a ka ONYENWE ANYI, Onye puru ime ihe niile kwuputara: 'Sitenu n'uzo ojoo unu na ajo omume unu chigharia' ma ha achoghi inu maobu gee m nti, otu a ka ONYENWE ANYI kwuputara.

<sup>5</sup> Olee ebe ka nna nna unu ha no ugbu a? Ndi amuma ahụ, ha na-adi ndu ruo mgbe ebighi ebi?

<sup>6</sup> O bu na okwu m na iwu bu nke m nyere umu ohu m ndi amuma, o bu na ha emezughi n'ebe ndi nna nna unu ha no?

"Mgbe ahụ, ha cheghariri ma kwuo, 'ONYENWE ANYI, Onye puru ime ihe niile, emesola anyi mmeso dika uzo anyi na omume anyi si di. O mekwara ya dika o si zube na o ga-eme ya.'"

*Nwoke nọ n'etiti osisi mietul*

<sup>7</sup> N'ụbochị nke iri abụọ na anọ, nke ọnwá iri na otu, bụ ọnwá Shebat, n'afọ abụọ nke ọchịchị eze Daraios, okwu ONYENWE ANYỊ ruru Zekaraya onye amụma, bụ nwa Berekaya, nwa Ido ntị, n-asị:

<sup>8</sup> N'abalị ahụ, ahụrụ m n'ọhụ, otu nwoke na-agba inyinya na-acha ọbara ọbara. O guzokwa n'etiti osisi mietul, nke dị n'ebe miri emi nke mgbawa dị n'ala. N'azụ ya, ọtụtụ inyinya na-acha ọbara ọbara, ndị na-acha ka ahịhịa kporo nkụ, na ndị na-acha ọcha dịkwa.

<sup>9</sup> Ajurụ m, "Nna m ukwu, gini bụ ihe ndị a?"

Mmụọ ozi ahụ nke na-agwa m okwu siri m, "Aga m egosi gi ihe ha bụ."

<sup>10</sup> Mgbe ahụ onye ahụ guzo n'etiti osisi mietul ndị ahụ siri, "Ndị a bụ ndị ONYENWE ANYỊ zitere ka ha jegharịa n'ụwa niile."

<sup>11</sup> Ha siri mmụọ ozi nke ONYENWE ANYỊ nke na-eguzo n'etiti osisi mietul ahụ, "Anyị ejegharịala n'ụwa niile, ma lee anyị chọputara na ụwa niile nọ n'udo, dịkwa juu."

<sup>12</sup> Mgbe ahụ, mmụọ ozi nke ONYENWE ANYỊ siri, "ONYENWE ANYỊ, Onye puru ime ihe niile, ọ bụ ruo ole mgbe ka i ga-anogide hapu imere Jerusalem na obodo niile nke Juda ebere, bụ obodo i na-eweso iwe iri afọ asaa ndi a gara aga?"

<sup>13</sup> Mgbe ahụ, ONYENWE ANYỊ gwara mmụọ ozi ahụ guzo na-agwa m okwu, okwu nkasiobi na okwu oma di iche iche.

<sup>14</sup> Mgbe ahụ, mmụọ ozi ahụ nọ na-agwa m okwu gwara m si, "Kwusaa ozi a, otu a ka

ONYENWE ANYI, Onye pụrụ ime ihe niile kwuru si,  
'Ekworo m dị ukwu n'ebe Jerusalem na Zayon  
nọ,

<sup>15</sup> ma iwe m dị ukwu megide ndị mba niile  
ahụ onwe ha juru afo. N'ihì na mgbe iwe m dị  
nta, ha nyere aka ime ka ahụhụ ahụ karịa njo.'

<sup>16</sup> "N'ihì ya, ihe ndị a ka ONYENWE ANYI kwuru,  
'Aga m eji obi ebere lughachi na Jerusalem.  
N'ebe ahụ kwa ka a ga-ewugharị ulonso ukwu  
m. A ga-esetikwa eriri e ji atụ ihe n'elu  
Jerusalem.' Otu a ka ONYENWE ANYI, Onye pụrụ  
ime ihe niile kwubiri.

<sup>17</sup> "Kwusaakwa ozo, otu a ka ONYENWE ANYI,  
Onye pụrụ ime ihe niile kwuru. 'Oganihu  
ga-adikwa n'obodo m niile ozo.\*ONYENWE  
ANYI ga-akasị Zayon obi ozo, ma hoputakwa  
Jerusalem.'"

### *Mpi anọ na ndị okpu uzu anọ*

<sup>18</sup> Mgbe ahụ, eweliri m anya m abụọ elu hụ  
mpi anọ.

<sup>19</sup> Ajurū m mmuọ ozi ahụ na-agwa m okwu si,  
"Gini ka ihe ndị a bu?"

O siri m, "Ndị a bu mpi ndị ahụ chusasiri Juda,  
na Izrel, na Jerusalem."

<sup>20</sup> Mgbe ahụ, ONYENWE ANYI gosiri m ndị okpu  
uzu anọ.

<sup>21</sup> Asiri m, "Gini ka ndị na-abia ime?"

O zaghachiri m, "Ndị a bu mpi anọ ndị ahụ  
chusasiri Juda, ime ka onye obugha ghara inwe  
ike iwelite isi ya. Ma ndị a abiala imenye ha ujo,

---

\* **1:17** Obodo m niile ga-esite n'uba basaa ozo

na ituda mpi mba niile, bu ndi ahụ buliri mpi ha imegide ala Juda, na ichusa ndi ya.”

## 2

### *Nwoke ji Ihe otutu*

<sup>1</sup> Mgbe m weliri anya m, ahuru m otu nwoke ji eriri ihe otutu n'aka ya.

<sup>2</sup> Ajuru m, “Ebee ka i na-aga?”

O siri m, “Ana m aga itu Jerusalem, ichota idi ogologo ya, na idi obosara ya.”

<sup>3</sup> Mgbe mmuo ozi na-ekwuru m okwu na-apu, mmuo ozi ozo biara izute ya,

<sup>4</sup> o siri ya, “Gbaa oso, gwa nwa okorobia ahụ, si, ‘Obodo na-enweghi mgbidi ka Jerusalem ga-abu, n’ihi otutu igwe mmadu na anumanu ga-ajuputa n’ime ya.

<sup>5</sup> Ma mu onwe m ga-aburu ya mgbidi oku nke ga-agba ya gburugburu.’ Otu a ka ONYENWE ANYI kwubiri. ‘Aga m agho ebube n’etiti ya.’

<sup>6</sup> “Bia, lee anya! Sitenu n’ala di n’ugwu gbapu,” otu a ka ONYENWE ANYI kwuputara, “n’ihi na achusasiri m unu nye ikuku anọ nke eluigwe,” otu a ka ONYENWE ANYI kwubiri.

<sup>7</sup> “Bianu, unu ndi bi na Zayon. Gbalaganu, unu ndi bi n’ala nke ada Babilon.”

<sup>8</sup> N’ihi na otu a ka ONYENWE ANYI, Onye puru ime ihe niile kwuru, “Mgbe Onye ahụ di ebube zipuru m iga megide mba ndi ahụ niile kwakoro ihe unu. N’ihi na onye obula meturu unu aka bu mkpuru anya m ka o na-emetu aka.

<sup>9</sup> Aghaghi m iweli aka m imegide ha, meekwa ka ndi ohu ha kwakoro ihe niile ha nwere. Mgbe

ahụ, unu ga-amata na ọ bụ ONYENWE ANYỊ, Onye pụrụ ime ihe niile zitere m.

<sup>10</sup> “Tie mkpu ọñụ, ka obi ọkwaa gị uto, gị Ada Zayon. N’ihi na ana m abịa ibi n’etiti gị,” otu a ka ONYENWE ANYỊ kwubiri.

<sup>11</sup> “N’ubochi ahụ, otutu mba di iche iche ga-adinyere ONYENWE ANYỊ, burukwa ndi nke m. Aga m ebi n’etiti gị, i ga-amatakwa na ONYENWE ANYỊ, Onye pụrụ ime ihe niile zitere m ka m biakwute gị.

<sup>12</sup> ONYENWE ANYỊ ga-eketa Juda dika oke ya n’ime ala ahụ di nsọ. O ga-ahorokwa Jerusalem ọzọ.

<sup>13</sup> Derenu duu n’ihu ONYENWE ANYỊ, unu mmadu niile, n’ihi na o sitela n’ebe obibi ya di nsọ kpalie onwe ya.”

### 3

#### *Uwe di ocha maka onye nchujaja*

<sup>1</sup> Mgbe ahụ, o gosiri m Joshua onyeisi nchujaja ka ọ na-eguzo n’ihu mmuọ ozi nke ONYENWE ANYỊ, na ekwensu ka ọ na-eguzo n’aka nri ya ibo ya ebubo.

<sup>2</sup> ONYENWE ANYỊ siri ekwensu, “ONYENWE ANYỊ basiere gị mba ike, gị ekwensu. ONYENWE ANYỊ, onye hoputara Jerusalem, basiere gị mba ike. Nwoke a, ọ bughị ọlokọ oku na-ere ere, nke e si n’ime oku guputa?”

<sup>3</sup> Mgbe Joshua guzo n’ihu mmuọ ozi ahụ, uwe ya ruru unyi.

<sup>4</sup> Mmuọ ozi ahụ gwara ndi ahụ guzo ya n’ihu, “Yipunu ya uwe a ruru unyi.”

Mgbe ahụ, ọ gwara ya okwu si, “Lee, ewepụla m mmehie gi, ma ugbu a, aga m eyikwasị gi uwe mmemme ndị a.”

<sup>5</sup> Ekwuru m, “Ka ha were ezi akwa okike di ọcha kee ya n’isi.” Ya mere ha weere akwa okike di ọcha kee ya n’isi, yikwasikwa ya uwe ọhuru. Mmụọ ozi ONYENWE ANYI guzokwa n’ebe ahụ.

<sup>6</sup> Mgbe ahụ, mmụọ ozi nke ONYENWE ANYI nyere Joshua ndumọdu si,

<sup>7</sup> “Ihe ndi a ka ONYENWE ANYI, Onye puru ime ihe niile kwuru, ‘O buru na i jee ije n’uzo m niile, o burukwa na i debe ihe niile m nyere gi n’iwu, i ga-abu onyeisi ezinaulo m, i ga-elekota ulonso m anya, aga m enyekwa gi onodu n’etiti ndi a niile guzo n’ebe a.

<sup>8</sup> “ ‘Gee m nti, gi Joshua, onyeisi nchujaja na unu ndi nchujaja ndi ozo no n’ihu gi, ndi bu ihe ngosi banyere ihe oma niile nke gaje ibia. Agaje m ikpota nwaodibo m, onye bu Ngalaba ahụ.

<sup>9</sup> Lee, nkume nke m guzobere n’ihu Joshua. Nkume ahụ nwere akuku\* asaa n’ahụ ya, aga m egbunye akara dee ihe n’elu ya. Aga m ewezugakwa mmehie nke ala a n’otu ubochi.’ O bu ihe ONYENWE ANYI, Onye puru ime ihe niile kwuru.

<sup>10</sup> “ ‘N’ubochi ahụ, onye obula n’ime unu gakpobata mmadu ibe ya, ka o bia soro ya nodu n’okpuru osisi vaini ya, na n’okpuru osisi fiig ya.’ Otu a ka ONYENWE ANYI, Onye puru ime ihe niile kwubiri ya.”

---

\* **3:9** Maqbu, *ihu asaa*

## 4

*Osisi oliv abụọ na ihe idọba oriọna*

<sup>1</sup> Mgbe ahụ, mmụọ ozi ahụ nke na-agwa m okwu ọghachiri kpọtee m, dika e si akpote onye nọ n'ura.

<sup>2</sup> O siri m, "Gini ka i na-ahụ?"

Asiri m, "Ana m ahụ ihe idọba oriọna e ji ọlaedo mee. O nwere okwa n'isi ya, nweekwa oriọna asaa, nke na-enwu n'elu ya. Oriọna asaa ndi a nweekwara okporo asaa e si agbanye mmanu n'ime ha.

<sup>3</sup> Ahukwara m osisi oliv abụọ nke di n'akuku ihe idọba oriọna ahụ. Otu di n'otu akuku ya, nke ozo, n'akuku nke ozo."

<sup>4</sup> A siri m mmụọ ozi ahụ na-ekwuru m okwu, "Nna m ukwu, gini ka nke a putara?"

<sup>5</sup> Mmụọ ozi ahụ na-agwa m okwu siri m, "I na-ekwu na i maghi ihe ha bu?"

Azara m si, "Ee, nna m ukwu, amaghi m."

<sup>6</sup> O siri m, "Nke a bu okwu nke ONYENWE ANYI nye Zerubabel. 'O bughị site n'ike, maobu site n'ume, kama o bu site na Mmụọ m,' ka ONYENWE ANYI, Onye puru ime ihe niile kwuru.

<sup>7</sup> "Gini ka i bu, gi ugwu di ukwu? I ga-aghọ ala di larii n'ihu Zerubabel. Mgbe ahụ, o ga-awaputa isi nkume ahụ site n'iti oke mkpu onu, 'Amara! Amara diri ya!'"

<sup>8</sup> Mgbe ahụ, okwu ONYENWE ANYI ruru m nti si,

<sup>9</sup> "Zerubabel wara ntala ulonso ukwu a, o bu ya ga-ewuchakwa ya. Mgbe ahụ, i ga-amata na o bu ONYENWE ANYI, Onye puru ime ihe niile zitere m ibiakwute unu.

<sup>10</sup> “Onye na-eleda ụbọchị ihe nta anya ebe ọ bụ n’anya asaa nke ONYENWE ANYỊ, Onye pụrụ ime ihe niile na-ejeghari na-elezu ụwa dum, ga-anụ ọñụ mgbe ha hụrụ nkume eji atụ mgbidi n’aka Zerubabel?”

<sup>11</sup> Mgbe ahụ, a siri m ya, “Gini bụ osisi oliv abụọ ahụ dị n’aka nri na n’aka ekpe ihe idọba oriona ahụ?”

<sup>12</sup> A sịkwara m ya nke ugboro abụọ, “Gini bụ alaka osisi oliv abụọ ndị a dị n’akụkụ okporo ọlaedo abụọ ahụ, nke e si na ha na-awụputa mmanụ ọlaedo?”

<sup>13</sup> Ọ siri m, “Ọ pụtara na ị maghị ihe ha bụ?”

Asiri m, “Mba, nna m ukwu.”

<sup>14</sup> Mgbe ahụ, ọ siri m, “Ndị a bụ mmadụ abụọ a hoputara tee mmanụ, ife ya ofufe bụ Onyenwe ụwa niile.”

## 5

### *Akwukwo a fukoro afuko*

<sup>1</sup> Ozokwa, eleliri m anya elu, ma hụ akwukwo a fukoro afuko nke na-efeghari efeghari.

<sup>2</sup> Ọ siri m, “Gini ka ị na-ahụ?”

Azara m, “Ahuru m akwukwo a fukoro afuko nke na-efeghari efeghari. Ogologo ya di mita iri, obosara ya dikwa mita ise.”

<sup>3</sup> Ọ gwara m, “Nke a bụ ọbubu onu nke na-apu na-ejezu n’ala ahụ niile. N’ihi na dika e si detuo ya, n’otu akuku ya, a ga-esi n’ala a chupu ndi na-ezu ohi. Dika e si deekwa ya n’akuku nke ozo ya, onye o bua na-anu iyi ugha ka a ga-esitekwa n’ala ahụ chupu.

<sup>4</sup> Ezipụla m ya, otu a ka ONYENWE ANYỊ, Onye pụrụ ime ihe niile kwubiri, 'Ọ ga-abanye n'ụlọ onye ọ bụla na-ezu ohi, na n'ụlọ ndị ji aha m na-anụ iyi ụgha. Ọ ga-anọgide n'ụlọ ahụ mebie ya kpamkpam. Ọ ga-emebi osisi na nkume niile e ji wuo ụlọ ahụ.' "

### *Nwanyị nọ n'ime nkata*

<sup>5</sup> Mgbe ahụ, mmụọ ozi ahụ na-agwa m okwu bjakwutere m si, "Lelie anya gị elu hụrụ ihe na-aga iputa ihè."

<sup>6</sup> Asiri m, "Gini ka ọ bu?"

Ọ siri, "Ọ bu nkata."\* Ọ kwukwara, "Nke a bu mmehie nke ndị niile bi n'ala a."

<sup>7</sup> Ngwangwa, e kpughepụrụ okwuchi nkata ahụ, ma lee, ahụrụ m otu nwanyị nọdurụ ọdu n'ime ya.

<sup>8</sup> Ọ siri, "Nke a bu ajọ omume." Ọ nughachiri ya azụ n'ime nkata ahụ werekwa okwuchi nkata ahụ kpuchie ya.

<sup>9</sup> Mgbe ahụ, eleliri m anya hụ ụmụ nwanyị abụọ ọzọ, ndị ikuku na-efe nku ha. Ha nwere nku dika nku ụgbala. Ha buliri nkata ahụ elu n'etiti eluigwe na ala.

<sup>10</sup> Ajurụ m mmụọ ozi ahụ na-agwa m okwu, "Ebee ka ha bu nkata ahụ na-aga?"

<sup>11</sup> Ọ gwara m, "Ha bu ya na-aga Babilon† ebe ha ga-ewuru ya ụlọ. Mgbe ha wuchara ụlọ ahụ, ha ga-adọba nkata ahụ n'elu ihe ndokwasị."

---

\* **5:6** Maqbu, *ihe otutu Efa*. † **5:11** Ya bu, *Shajina*

## 6

### *Ugboala anọ*

<sup>1</sup> Elelikwara m anya elu ozo hu ugbo inyinya anọ nke si n'etiti ugwu abuo na-aputa. Ugwu ndi a bu ugwu e ji bronz mee.

<sup>2</sup> Ugbo inyinya nke mbu ka inyinya na-acha obara obara na-adokpu. Nke abuo ka inyinya na-eji nji na-adokpu.

<sup>3</sup> Nke ato ka inyinya di ocha na-adokpu, ma nke anọ ka inyinya turu agwa siekwa ike na-adokpu.

<sup>4</sup> Ajuru m mmuo ozi ahụ na-agwa m okwu, "Gini ka ihe ndi a bu, nna m ukwu?"

<sup>5</sup> Mmuo ozi ahụ zara m, si, "Ndi a bu mmuo anọ\* nke eluigwe, ka ha na-apu mgbe ha gu-zochara n'ihu ONYENWE elu uwa niile.

<sup>6</sup> Ugboala nke inyinya ndi di oji na-adokpu na-aga n'akuku ugwu. Nke inyinya ndi di ocha na-adokpu na-aga n'odida anyanwu. Nke ahụ ndi inyinya na-adighi ezi ocha na-adokpu na-aga n'akuku ndida."

<sup>7</sup> Mgbe inyinya ndi ahụ di ike putara, choo ka e nye ha ike ijehari n'ụwa niile, o gwara ha si, "Gaanu jeharia n'ụwa niile." N'ihia ya, ha puru jeharia n'ụwa niile.

<sup>8</sup> Mgbe ahụ, o gwara m, "Ndi ahụ jere n'akuku ugwu emeela ka Mmuo m dajuo n'ala di n'akuku ugwu."

### *Okpueze Joshua*

<sup>9</sup> Okwu ONYENWE ANYI ruru m nti, si,

---

\* 6:5 Maobu, ikuku

10 “Gaa nata Heldai, Tobaija na Jedaya, ndi a dotara n’agha si Babilon lota oloacha na olaedo. N’otu ubochi ahụ, gakwaa n’ulo Josaya nwa Zefanaya.

11 Jiri oloacha na olaedo ahụ kpuo otu okpueze, were ya kpukwasi Joshua nwa Jehozadak bu onyeisi nchaja n’isi.

12 Gwa ya na ihe ndi a ka ONYENWE ANYI, Onye puru ime ihe niile kwuru, ‘Nke a bu nwoke ahụ aha ya bu Ngalaba. O ga-esi n’ebe nke ya waputa wuo ulonso ukwu nke ONYENWE ANYI.

13 O bu ya ga-arụ ulonso ukwu nke ONYENWE ANYI. A ga-eyikwasikwa ya ima mma dika uwe, o ga-anodu n’ocheeze ya na-achi. O ga-abu onye nchaja ga-anọ n’ocheeze ya, mee ka idi n’otu diri n’etiti ha abuo.’

14 Okpueze ahụ ka a ga-enye Heldaya, Tobaija, Jedaya na Hen, nwa Zefanaya, ka o buru ihe ncheta n’ulonso ukwu nke ONYENWE ANYI.

15 Ndi no n’ebe di anya ga-esi ebe ahụ bia nye aka n’oru iwu ulonso ukwu nke ONYENWE ANYI. Unu ga-amatakwa na o bu ONYENWE ANYI, Onye puru ime ihe niile zitere m ibiakwute unu. Ihe ndi a niile ga-eme ma o buru na unu akpachapu anya rubere ONYENWE ANYI Chineke unu isi.”

## 7

### *Obi ebere na ikpe ziri ezi*

1 N’afọ nke anọ nke ochichi eze Daraios, okwu nke ONYENWE ANYI ruru Zekaraya nti n’ubochi nke anọ, n’onwa nke itoolu, nke bu onwa Kislev.

<sup>2</sup> N’oge a, ndi bi n’obodo Betel ezitela Shareza, na Regem Melek, ha na ndi ozo ka ha bia rifo ONYENWE ANYI arifo,

<sup>3</sup> ka o jukwaa ndi nchaja no n’ulonso ukwu nke ONYENWE ANYI, Onye puru ime ihe niile, na ndi amuma, si, “O bu m ruo uju, bukwaa onu n’onwa nke ise, dika m si eme kemgbe otutu afo ndi a gara aga?”

<sup>4</sup> Mgbe ahụ, okwu nke ONYENWE ANYI, Onye puru ime ihe niile ruru m nti,

<sup>5</sup> “Gwanu ndi nchaja na ndi niile bi n’ala a, ‘Mgbe unu na-ebu onu n’onwa nke ise obula, na n’onwa nke asaa obula, iri afo asaa ndi a niile gara aga, o bu mu ka unu na-eburu onu?’

<sup>6</sup> Mgbe unu na-eri na-anukwa, o bu na unu anaghi eme ya maka n’ihi onwe unu?

<sup>7</sup> Ihe ndi a ha o bughị okwu niile ONYENWE ANYI kposara site n’onu ndi amuma mbu, mgbe Jerusalem na obodo niile di ya gburugburu no n’udo\* nwekwa oganihu, n’oge ndi mmadu bi na Negev, ya na ala ndida ugwu niile?’ ”

<sup>8</sup> Mgbe ahụ, okwu nke ONYENWE ANYI ruru Zekaraya nti na-asi,

<sup>9</sup> “Ihe ndi a ka ONYENWE ANYI, Onye puru ime ihe niile kwuru, ‘Kpeenu ikpe ziri ezi, meerenu ibe unu ebere, ma gosikwa ibe unu omiiko.

<sup>10</sup> Unu emegbula umu nwanyi di ha nwuru maobu nwa na-enweghi nne na nna maobu ndi obia maobu ndi ogbenye. Unu echela echiche ojoo n’obi unu megide ibe unu.’

---

\* 7:7 Ya bu, ndi juu

11 “Ma ha jụrụ ige ntị; ha sitere n’obiike ha gbakụta m azụ ha, were mkpisiaka rụchie ntị ha, ka ha ghara ige m ntị.

12 Ha mere ka obi ha sie ike dika nkume, jụ ige ntị n’iwu, na n’okwu nke ONYENWE ANYỊ, Onye pụrụ ime ihe niile sitere na Mmụọ ya zie ndị amụma mbụ ahụ. N’ihi ya, ONYENWE ANYỊ, Onye pụrụ ime ihe niile were oke iwe.

13 “ ‘Ebe ọ bụ na mgbe m kpọrọ ha, ha egeghị ntị, agaghị m ege ntị mgbe ha ga-akpọ m,’ Ọ bụ ihe ONYENWE ANYỊ, Onye pụrụ ime ihe niile na-ekwu.

14 ‘Eji m oke ifufe gbasasịa ha n’etiti mba niile, ndị ha na-amaghị. Emere m ka ala ha tọgbọrọ n’efu, ka mmadụ ọbụla hapụ inwe ike ipụ maọbụ ibata n’ime ya. Otu a ka ha si mee ka ala ọma ahụ ghọọ ala tọgbọrọ n’efu.’ ”

## 8

### *ONYENWE ANYỊ ekwe nkwa iğozi Jerusalem*

1 Okwu ONYENWE ANYỊ, Onye pụrụ ime ihe niile ruru m ntị na-asị,

2 Ihe ndị a ka ONYENWE ANYỊ, Onye pụrụ ime ihe niile kwuru: “Ana m ekwo ekworo dī ukwuu n’ihi Zayon. N’ezie, ekworo ahụ na-anụ m ọkụ dī ukwuu n’ahụ.”

3 Ihe ndị a ka ONYENWE ANYỊ kwuru, “Aga m ałoghachi na Zayon, bịa biri na Jerusalem. Mgbe ahụ, a ga-akpọ Jerusalem, obodo Eziokwu. A ga-akpọkwa ugwu ONYENWE ANYỊ, Onye pụrụ ime ihe niile Ugwu Nso.”

4 Ihe ndị a ka ONYENWE ANYỊ, Onye pụrụ ime ihe niile kwuru, “Agadi ndị ikom na agadi ndị

inyom ga-anòdukwa ala ọzọ na mbara ụzọ niile nke Jerusalem, onye ọbụla ga-ejidekwa mkpara n'aka ya\* n'ihì ọnuogugụ afọ ha gbara.

<sup>5</sup> Okporoụzọ nke obodo ahụ niile ga-ejupụtakwa n'umuntakiri ndi nwoke na ndi nwanyi na-egwughari egwu na ama ebe ahụ.”

<sup>6</sup> Ihe ndi a ka ONYENWE ANYI, Onye puru ime ihe niile kwuru, “O nwere ike buru na ihe ndi a ga-adị ka ihe dikariri ike imezu n'anya ndi ahụ ga-afodu n'oge ahụ, ma o ga-abu ihe dikariri ike ime n'anya m?” Otu a ka ONYENWE ANYI, Onye puru ime ihe niile kwubiri.

<sup>7</sup> Ihe ndi a ka ONYENWE ANYI, Onye puru ime ihe niile kwuru, “Aga m azoputa ndi m site na mba niile di n'owuwa anyanwu na n'odida anyanwu.

<sup>8</sup> Aga m akpoghachitekwa ha, mee ka ha biri na Jerusalem. Ha ga-abukwa ndi m, mu onwe m ga-abu Chineke ha, onye ezi omume na onye kwesiri ntukwasị obi.”

<sup>9</sup> Ihe ndi a ka ONYENWE ANYI, Onye puru ime ihe niile kwuru: “Ka aka unu sie ike,† ka enwe ike wuo ulonso a, unu ndi na-anu ugbo a otu okwu ahụ, nke ndi amuma kwuru mgbe a toro ntala iwughari ulonso m, bu ulo ONYENWE ANYI, Onye puru ime ihe niile.

<sup>10</sup> Tupu ubochi ahụ, akwubeghi ma ndi mmadu ma umu anumanu ugwo oru ha. O dighikwa udo diri onye obula na-apu apu maobu onye na-abata abata n'ihì ndi iro ya, ebe m mere ka onye obula buru onye na-emegide ibe ya.

---

\* **8:4** E ji mara ndi agadi. † **8:9** O nwekwara ike i bu, ka obi sie unu ike

11 Ma ugbu a, agaghị m emeso ndị fọduru n'ala a, dika m si meso ha n'oge gara aga." Otu a ka ONYENWE ANYI, Onye puru ime ihe niile kwuputara.

12 "N'ihia na mkpuru ga-eto nke oma, osisi vaini ga-amị mkpuru ya, ala ubi ga-eweputakwa ihe omume, igirigi eluigwe ga-ezokwasikwa ala. Ihe ndi a niile ka m ga-enye ndi foduru n'ala a ka o buuru ha ihe nketa.

13 Dika unu bu Juda na Izrel si buru ihe a na-abu onu n'etiti mba di iche iche, otu a ka m gaezi zoputa unu, unu ga-abukwa ngozi. Unu atula ujo, kama meenu ka aka unu sie ike n'oru unu."

14 Ihe ndi a ka ONYENWE ANYI, Onye puru ime ihe niile kwuru, "Dika m si kpebie ime ka ihe ojoo biakwasị unu, na dika m na-egosighi ebere n'ahu nna nna unu ha mgbe ha kpasuru m iwe," ka ONYENWE ANYI, Onye puru ime ihe niile na-ekwu,

15 "otu a ka m kpebikwara ozo n'ubochi ndi a imere Jerusalem na Juda ihe oma. Unu atula ujo.

16 Ihe ndi a ka unu ga-eme: Kwuonu eziokwu nye ibe unu, kpeenu ikpe eziokwu n'uloikpe unu, nke a na-eweta udo.

17 Unu echela echiche ojoo megide ibe unu; unu ahula inu iyi ugha n'anya. Ihe ndi a niile ka m kporo asi," otu a ka ONYENWE ANYI kwubiri ya.

18 Okwu ONYENWE ANYI, Onye puru ime ihe niile ruru m nti na-asi,

19 Ihe ndi a ka ONYENWE ANYI, Onye puru ime ihe niile na-ekwu: "Ibu onu unu na-ebu n'onwa

nke anọ, ọnwá nke ise, ọnwá nke asaa na n'ọnwá nke iri ga-aghọrọ unu oge inurị ọnụ na oge obi uto. Ha ga-aburụ Juda mmemme obi uto. N'ihí ya, hụnụ eziokwu na udo n'anya."

<sup>20</sup> Ihe ndị a ka ONYENWE ANYI, Onye pụrụ ime ihe niile na-ekwukwa: "Ndị dị iche iche na ndị bi n'otutu obodo dị iche iche ka ga-abia."

<sup>21</sup> Ndị bi n'otu obodo ga-ejekwa n'obodo ozo, si, 'Ka anyị jee na-atufughị oge gaa rịọ ONYENWE ANYI arịrịọ, ka anyị choonụ ONYENWE ANYI, Onye pụrụ ime ihe niile. Mụ onwe m na-ejekwa.'

<sup>22</sup> Otutu ndị mmadu na otutu mba dị ike ga-abia Jerusalem icho ONYENWE ANYI, Onye pụrụ ime ihe niile, na iriọ ya aririọ."

<sup>23</sup> Ihe ndị a ka ONYENWE ANYI, Onye pụrụ ime ihe niile kwuru, "N'ubochi ndị ahụ, mmadu iri, ndị ga-esi na mba dị iche iche, ndị na-asukwa asusu dị iche iche, ga-ejide otu onye Juda aka n'onu onu uwe ya na-asị, 'Kwere ka anyị soro gị jee, n'ihí na anyị anula na Chineke nonyeere unu.'"

## 9

### *Ikpe omuma megide ndi iro Izrel*

<sup>1</sup> Okwu Amuma.

Nke a bu okwu ONYENWE ANYI megide ala Hadrak,

na obodo Damaskos ka o ga-ezukwa ike,  
n'ihí n'ebe ONYENWE ANYI no ka anya mmadu niile  
na ebo niile nke Izrel di.

<sup>2</sup> Otu ahukwa ka o di Hamat, nke di ya nso;

- tinyekwara Taija na Saidon, o bu ezie na ha bu ndi maara ihe nke ukwu.
- <sup>3</sup> Taija ewuolara onwe ya ebe e wusiri ike, tukoba olaocha dika aja, na olaedo dika uzuzu nke okporouzo.
- <sup>4</sup> Ma Onyenwe anyi ga-anapu ya ihe niile o nwere o ga-atanye ike ya n'oke osimiri, o ga-ejikwa oku repia ya.
- <sup>5</sup> Ashkelon ga-epuputa n'ujọ mgbe o ga-ahu ihe ndi a ka ha na-eme.  
Gaza kwa, ga-anagharị onwe ya n'ime oke ihe mgbu.  
O buladi Ekron ga-ama jijiji n'ujọ mgbe ha huru na olileanya ha agwula.
- A ga-anapu Gaza eze ya ma gbukwaa ya.  
O dighi onye obula ga-ebikwa n'Ashkelon.
- <sup>6</sup> Umụ amutara n'ikwa iko ga-ebichi obodo Ashdod,  
aga m emekwa ka mpako ndi Filistia ndi a kwusi.
- <sup>7</sup> Aga m wezuga obara niile site n'onu ha, wezugakwa ihe ruru aru niile site n'etiti eze ya.  
Ndi niile foduru ga-abu ndi nke Chineke anyi, ha ga-adi ka otu agburu na Juda.  
Ekron ga-adikwa ka ndi Jebus.
- <sup>8</sup> Aga m echebe ulo m dika onye nche, ka ndi iro ghara ibata na ya.  
Ndi mkpagbu agaghi emerikwa ndi m ozo n'agha,  
n'ih na anọ m na nche ugbu a.

*Obibia nke eze Zayon*

- 9 N'urija onu nke ukwuu, gi Ada Zayon!  
 Tie mkpu onu, gi Ada Jerusalem!  
 N'ih na lee, eze gi na-abiakwute gi,  
 onye ezi omume na onye nwere mmeri,  
 onye ewedara n'ala, nke na-anokwasị n'elu  
 inyinya ibu,  
 o buladi n'elu nwa inyinya ibu, nwa inyinya  
 na-ebu ibu.
- 10 O ga-ewezuga ugbo inyinya niile nke Ifrem,  
 na inyinya agha niile nke Jerusalem;  
 a ga-agbajikwa uta agha.
- O ga-ewetara mba niile udo,  
 ochichi ya ga-esite n'otu oke osimiri ruo  
 n'osimiri nke ozo,  
 sitekwa n'Osimiri Yufretis ruo na nsotu niile  
 nke uwa.
- 11 Ma gi onwe gi kwa, aga m eme ka ndi a  
 turu mkporo n'olulu nke mmiri na-adighi  
 nwere onwe ha,  
 n'ih obara nke ogbugba ndu ahụ mu na  
 unu gbara.
- 12 Loghachinu n'ebe unu niile e wusiri ike, unu  
 bu ndi mkporo nwere olileanya.  
 O buladi taa, ana m ekwuputa ya na m ga-  
 eme ka unu lota, goziekwa unu okpukpu  
 abuo.
- 13 Aga m agbago Juda dika m si ekwe uta m,  
 tnye Ifrem dika aku.
- Aga m akwali umu gi ndi ikom, gi Zayon,  
 ka ha megide umu ndi ikom ndi Griis.  
 Aga m eme gi ka i diri ka mma agha di n'aka  
 dike n'agha.

*ONYENWE ANYI ga-egosi onwe ya*

14 Mgbe ahụ, ONYENWE ANYỊ ga-egosi onwe ya  
n'ebe dị elu karịa ha,  
àkụ ya ga-efekwa dika amụma.

Onye kachasi ihe niile elu, bụ ONYENWE ANYỊ ga-  
afu opi ike,  
o ga-azokwa ije n'oke ifufe nke si na ndida.

15 ONYENWE ANYỊ, Onye puru ime ihe niile ga-  
echebe ha.

Ha ga-ebibi,  
zodakwa nkume itu iche n'ebe niile.

Ha ga-anu ihe onunu mekwa mkpotu site na  
mmanya;

ha ga-ajuputa dika efere,  
dika efere eji efesa ihe n'akuku niile ebe a  
na-acha aja na-ajuputa.

16 Mgbe ubochi ahụ biara, ONYENWE ANYỊ bụ  
Chineke ha ga-azoputa ndi ya,  
dika onye ozuzu aturu si azoputa igwe ewu  
na aturu ya.

Ha ga-acha, na-egbuke n'ala ya, dika nkume di  
oke onuahia  
e tinyere n'okpueze si na-egbuke.

17 N'ezie, lee ka idi mma nke ala ahụ si di ukwu!  
Leekwa ka ima mma ya si di ukwu!  
Mkpuru ubi ga-eme ka umu okorobia tozuo  
oke nke oma,  
mmanya vaini ohuru ga-emekwa ka umu  
agboghoh doo ahụ.

## 10

### *ONYENWE ANYI ga-elekota Juda*

1 Rionu ONYENWE ANYI mmiri ozuzo n'oge  
mmiri ozuzo nke ikpeazu,

n'ihì na ọ bụ ONYENWE ANYÌ na-ezite oke  
amụma mmiri.

Ọ bụ ya na-enye ụmụ mmadụ mmiri ozuzo,  
na-enyekwa mmadụ niile ihe ọkụkụ nke ubi.

<sup>2</sup> Arụsị niile na-ekwu okwu aghugho,  
ndị na-agba aja n'ahụ ọhụ bụ ụgha,  
ndị ha na-arọ nrọ, na-akowakwa nrọ ụgha,  
okwu nkasiobi nke ihe na-adighi n'ime ya ka  
ha na-enye.

Ya mere, ndị mmadụ na-akpagharị dika aturu  
a na-akpagbu ha n'ihì enweghi onye ozuzu  
aturu.

<sup>3</sup> "Iwe m na-ere ọkụ megide ndị ozuzu aturu,  
aga m atakwa ndị ndu\* niile ahuhu;  
n'ihì na ONYENWE ANYÌ, Onye puru ime ihe niile  
ga-elekota igwe anu ulo ya, ya bụ ndị Juda,  
ọ ga-eme ka ha diri ka inyinya di ebube  
n'agha.

<sup>4</sup> A ga-esi na Juda nweta nkume bụ ide ji ulo,†  
a ga-esi na ha nweta ntu ulo ikwu,  
a ga-esi na ha nweta uta a kwadoro maka agha,  
sitekwa na ha nweta ndi ndu di iche iche.

<sup>5</sup> Ha niile ga-ejikota onwe ha onu, dika ndi bu  
dike n'agha,  
ha ga-azoda ndi iro ha n'apiti nke okporozo  
niile.

N'ihì na ONYENWE ANYÌ nonyeere ha,  
ha ga-alugbukwa ndi iro niile na-agba  
inyinya.

---

\* **10:3** Ọ bụ mkpi na-ebuta uzọ mgbe ha na-aga n'igwe. † **10:4**  
Maobu, nkume nkuku ulo

- 6 “Aga m eme ka ụlọ Juda dị ike,  
 zọpụtakwa ụlọ Josef.  
 Aga m eme ka ha lọghachita,  
 n’ihi na aga m egosi ha obi ebere.  
 Ha ga-adị  
 ka ndị m na-ajughị mgbe ọbụla,  
 n’ihi na mụ onwe m bụ ONYENWE ANYỊ Chineke  
 ha,  
 aga m azakwa aririọ ha.
- 7 Ndi Ifrem ga-aghọ ndị dị ike n’agha,  
 ha ga-enwe ọñụ dika ndị na-añụ mmanya.  
 Umụ ha ga-ahụ ya nuriakwa ọñụ,  
 ha ga-ejikwa obi ha niile nurią ọñụ n’ime  
 ONYENWE ANYỊ.
- 8 Mgbe ahụ, aga m akpọ ha oku,  
 chikọtaa ha.  
 N’ezie, aga m agbaputa ha,  
 ha ga-adikwa ukwuu dika ha dị na mbụ.
- 9 A sịkwari na m chusara ha n’etiti ndị dị iche  
 iche,  
 ma ha ga-echeta m site n’ala niile ahụ dị  
 anya.
- Ha na umụ ha ga-adikwa ndụ;  
 ha ga-alotakwa.
- 10 Aga m esi n’ala Ijpt kpolata ha,  
 sitekwa n’Asirią chikọtaa ha.  
 Aga m akpota ha na Gilead na Lebanon.  
 Ha agaghị enwekwa ebe ga-ezuru ha niile.
- 11 Ha ga-esi n’osimiri nsogbu gafee.  
 A ga-emekwa ka mmali elu nke osimiri  
 dajuọ.  
 Ebe obibi niile nke osimiri Nail ga-  
 atakorokwa.

A ga-egbuda mpako niile nke Asirja,  
wezugakwa mkpara ọchichi nke ndi Ijipt.

<sup>12</sup> Aga m eme ka ha di ike n'ime ONYENWE ANYI,  
o bukwa n'aha ya ka ha ga na-ejeghari  
n'udo."

Otu a ka ONYENWE ANYI kwubiri.

## 11

<sup>1</sup> Meghee onu uzọ gi niile, gi Lebanon.

Ka oku repia osisi sida gi niile.

<sup>2</sup> Kwasi akwa ike, gi osisi junipa, n'ih na osisi  
sida adaala,

n'ih na e mebiela osisi ukwu ndi niile ahụ  
mabigara mma oke.

Kwasienụ akwa ike, unu osisi ook nke Bashan,  
n'ih na e gbudachala oke ohia ahụ!

<sup>3</sup> Gee nti n'uzu akwa nke ndi ozuzu aturu,  
e mebiela ebe ita nri mara mma nke anu ulo  
ha.

Gee nti ka unu nuru olu mbigbo nke umu odum,  
n'ih na e bibiela oke ohia nke Jodan.

### *Ndi ozuzu aturu abuo*

<sup>4</sup> Ihe ndi a ka ONYENWE ANYI Chineke m kwuru,  
"Zuonu igwe ewu na aturu ndi a ga-egbu egbu  
nri.

<sup>5</sup> Ndi na-azuru ha na-egbu ha ma o dighi  
ahuhu na-abiakwasị ha. Ndi na-erekwa ha  
na-asị, 'Toonu ONYENWE ANYI, n'ih na abụ m  
ogaranya.' Ndi ozuzu ha adighi enwe omiiko  
n'ahụ ha.

<sup>6</sup> N'ih na mu onwe m agakwaghi egosi ndi ala  
a obi ebere." Otu a ka ONYENWE ANYI kwubiri.

“Aga m ewere onye ọbụla n’ime ha nyefee n’aka onye agbataobi ya, na n’aka eze ha. Ha ga-ebibi ala a kpamkpam, ma mụ onwe m agaghị anapụta onye ọbụla site n’aka ha.”

<sup>7</sup> N’ihi ya, azurụ m igwe ewu na aturụ ndị ahụ a ga-egbu egbu, nke ka nke, ndị ahụ a na-emegbu emegbu. Eweere m mkpanaka abụọ, kpọọ otu n’ime ha Amara, kpọọ nke ọzọ Ịdị n’otu. Azụkwara m igwe aturụ ndị ahụ.

<sup>8</sup> N’ime otu ọnwaa, ewezugara m ndị ọzuzu aturụ atọ.

Igwe ewu na aturụ ndị ahụ kpọkwaziri m asi, enwezighi m ike nweere ha ndidi.

<sup>9</sup> N’ihi ya, ekwuru m si, “Agaghị m abụkwa onye ọzuzu aturụ unu ọzọ. Nke ọbụla na-anwụ, ya nwụọ, ọzọ, nke na-ala n’iyi, ya laa n’iyi. Ka ndị fọdurụ rie anụ ahụ ibe ha.”

<sup>10</sup> Mgbe ahụ, eweere m mkpanaka m, nke a kpọrọ Amara gbajie ya abụọ, igosi na emebiela m ọgbugba ndụ nke mụ na ndị mmadụ gbara.

<sup>11</sup> N’ubochi ahụ ka e mere ka ọgbugba ndụ ahụ gharakwa ịdị. Mgbe ahụ, ndị ahụ a na-akpagbu n’etiti igwe ewu na aturụ ahụ, bụ ndị na-ele m anya matara na ọ bụ okwu ONYENWE ANYI.

<sup>12</sup> Mgbe ahụ, agwara m ha, “Ọ buru na ọ masiri unu, unu kwuo m ugwo oru m, ọ burukwa na ọ masighi unu, deberenu onwe unu ego unu.” N’ihi nke a, ha guputara mkpuru ego ọlaocha iri atọ, jiri ya kwuo m ugwo.

<sup>13</sup> ONYENWE ANYI gwara m, “Tupuru ya okpu ite,” bụ ọnuahia magburu onwe ya bụ nke ha ruru n’isi m. Ya mere, eweere m iri ọlaocha

atọ ahụ tụpurụ ya ọkpụ ite n'ụlọnsọ ukwu nke ONYENWE ANYỊ.

<sup>14</sup> Mgbe ahụ, agbajiri m mkpanaka m nke abụọ a na-akpọ Ịdị n'otu, iziputa na njikọta maọbụ ịdị n'otu dị n'etiti Juda na Izrel adighikwa.

<sup>15</sup> Mgbe ahụ, ONYENWE ANYỊ gwara m, “Chirikwa ngwa ọrụ nke onye ọzuzu aturu nzuzu ahụ,

<sup>16</sup> n'ihia na ana m aga ikpolite otu onye ọzuzu aturu nke na-agaghị elekota umu aturu furu efu, maobu choo ndi na-etolite, maobu gwoo ndi meruru ahụ, maobu nye ndi ahụ di ike nri. Kama o ga-eri anu aturu ndi ahụ ahụ ha di mma, nyakapukwa ukwu ha niile.

<sup>17</sup> “Ahuhụ diri onye ọzuzu aturu ahụ na-abaghi uru,  
nke na-adighi elezi igwe ewu na aturu ya anya.

Ka mma agha gbupu ya otu aka, ghupukwa ya anya aka nri ya.

Ka ogwe aka ya kponwukwa kpankpan.  
Otu a, anya aka nri ya ga-akpokwa.”

## 12

### *Mbibi diri ndi iro Jerusalem*

<sup>1</sup> Nke a bu okwu nke ONYENWE ANYI banyere Izrel. O bu amuma.

ONYENWE ANYI, onye gbasapuru eluigwe niile, onye toro ntoala uwa, na onye kpuru mmuo nke di n'ime mmadu, ekwuputala, si,

<sup>2</sup> “Agaje m ime Jerusalem ka o buru iko mmana nke ga-anagharị ndi niile gbara ya

gburugburu. Ha ga-agba Juda na Jerusalem gburugburu, nòbichie ụzọ ya niile.

<sup>3</sup> N'ụbọchị ahụ, mgbe mba niile nke ụwa chikọtara onwe ha onụ imegide ya, aga m eme Jerusalem ka ọ ghọrọ mba ndị ahụ niile nkume dị ukwuu nke a na-apughị inughari enughari. Ndi niile ga-agbalị inughari ya ga-emeru onwe ha ahụ.

<sup>4</sup> N'ụbọchị ahụ, aga m etinye ụjọ n'obi inyinya niile, mee ka ndi na-agba ha ghọọ ndi ara," otu a ka ONYENWE ANYI kwubiri. "Aga m asaghe anya m lekwasị ụlọ Juda nke oma, ma aga m eme ka inyinya niile nke mba niile kpuo isi.

<sup>5</sup> Mgbe ahụ, ndi ndu Juda ga-ekwu n'obi ha si, 'Ndi Jerusalem achotala ike n'ihu na ONYENWE ANYI, Onye puru ime ihe niile, bu Chineke ha.'

<sup>6</sup> "N'ụbọchị ahụ, aga m eme ka ndi ndu Juda niile diri ka ite oku, nke a donyere n'ebe a chikọtara nku. Ha ga-adikwa ka oku na-enwu enwu, nke di n'etiti ukwu oka. Ha ga-ere oku n'aka nri na n'aka ekpe, rechapu ndi niile bi gburugburu ha. Ma mmadu ga-ejuputakwa n'ime Jerusalem.

<sup>7</sup> "ONYENWE ANYI ga-ebu ụzọ zoputa ebe obibi niile nke Juda, ime ka ugwu na nsopuru nke ulọ Devid, na nke ndi niile bi na Jerusalem ghara idi ukwuu karịa nke Juda.

<sup>8</sup> N'ụbọchị ahụ, ONYENWE ANYI ga-echebe ndi bi na Jerusalem, mee ka ọ buladi ndi na-asọ ngongọ n'etiti ha diri ike dika Devid. Ulo Devid ga-adikwa ka Chineke, dika Mmuo ozi ONYENWE ANYI, onye na-eje n'ihu ha.

<sup>9</sup> N'ubochi ahụ, aga m ebido ibibi mba ndi ahụ niile na-ebuso Jerusalem agha.

*Iru uju banyere onye ahụ a mapuru ahụ*

<sup>10</sup> “Mgbe ahụ, aga m awukwasị n'ulo Devid na ndi niile bi na Jerusalem, mmuo nke amara na nke aririo amara. Ha ga-elegidekwa m anya, bu onye ahụ ha mapuru ahụ. Ha ga-eru uju n'ihia ya, dika mmadu si eru uju n'ihia onwu nke nwa a muru naani ya. Ha ga-ebekwa akwa ilu nke ukwu dika mmadu si ebe akwa maka nwa mbu ya.

<sup>11</sup> N'ubochi ahụ, akwa a ga-akwa na Jerusalem ga-adi ukwu, dika akwa nke Hadad Rimon n'obosara ala Megido.

<sup>12</sup> Ndi ala ahụ niile ga-eru uju. Ikwu obula ga-eru uju nke ha, ha na ndi nwunye ha. Ikwu Devid na ndi nwunye ha, na ikwu Netan na ndi nwunye ha,

<sup>13</sup> na ikwu Livayi, na ndi nwunye ha, na ikwu Shimei na ndi nwunye ha,

<sup>14</sup> na ikwu ndi ozo niile na ndi nwunye ha.

## 13

*Nsachapu mmehie*

<sup>1</sup> “N'ubochi ahụ, a ga-emeghe isi iyi mmiri nye ulo Devid na ndi niile bi na Jerusalem. O ga-abu isi iyi a ga-eji sachapu mmehie na adighi ocha ha niile.

<sup>2</sup> “N'ubochi ahụ, otu a ka ONYENWE ANYI, Onye puru ime ihe niile, kwubiri, aga m ebipu aha arusi niile di n'ala ahụ, a gaghị echetakwa ha

ọzọ. Aga m esitekwa n'ala a wezuga ma ndi amuma ma mmuọ nke adighi ocha niile.

<sup>3</sup> O burukwa na onye obula a ga n'ihu na-ebu amuma, nne na nna ndi muru ya ga-asị ya, 'I ghaghị inwu n'ihi na i kwuola okwu ugha n'aha ONYENWE ANYI.' Mgbe onye di otu a bukwara amuma, o bu nne na nna ya ga-eji ube magbuo ya.

<sup>4</sup> "N'ubochi ahụ, ihere ga-emekwa ndi amuma n'ihu ibu amuma banyere ohu nke ha huru. Ha agaghị eyikwa uwe aji anu nke ndi amuma na-eyi n'ihu iduhie ndi mmadu,

<sup>5</sup> Onye obula n'ime ha ga-asikwa, 'Abughi m onye amuma, onye oru ubi ka m bu, o bu ihe si n'ala ka m ji azu onwe m site na mgbe m bu okorobia.'

<sup>6</sup> O buru na onye obula ajuo, 'Gini bu onya ndi a niile di gi n'ahu?' Ha ga-azaghachi, 'Onya ndi etiputara m n'ulo ndi enyi m.'

*Tigbuo onye ozuzu aturu, igwe aturu ag-basasia*

<sup>7</sup> "Teta n'ura, gi mma agha, imegide onye ozuzu aturu m,

na imegide nwoke ibe m, nke no m nso,"

otu a ka ONYENWE ANYI, Onye puru ime ihe niile kwubiri.

"Tigbuo onye ozuzu aturu,

igwe aturu\* ga-agbasasikwa.

Aga m eweli aka m megide ndi di nta.

<sup>8</sup> N'ala ahụ niile," otu a ka ONYENWE ANYI kwubiri ya,

---

\* 13:7 Ya bu, igwe aturu nke o na-achi

“Ụzọ mmadụ abụọ n’ime ụzọ atọ ka a ga-  
 etida,  
 ma otu ụzọ n’ime ụzọ atọ ga-afọdụ n’ime ya.  
 9 Otu ụzọ n’ime ụzọ atọ a fọdurụ ka m ga-  
 ewebata n’ime ọkụ.  
 Aga m eji ọkụ nuchaa ha dịka e si anụcha  
 ọlaọcha,  
 jiri ọkụ nwaa ha dịka e si anwa ọlaedo.  
 Ha ga-akpọku aha m,  
 aga m azakwa ha.  
 Aga m asịkwa, ‘Ndị a bụ ndị m,’  
 Ha onwe ha ga-asịkwa, ‘ONYENWE ANYỊ bụ  
 Chineke anyị.’ ”

## 14

### *ONYENWE ANYỊ na-abịa Ichi*

<sup>1</sup> Lee, ụbọchị ONYENWE ANYỊ na-abịa, mgbe a  
 ga-ekesa ihe nkwata gị niile n’etiti mgbidi gị.

<sup>2</sup> Aga m achikọta mba niile ka ha bịa Jerusalem  
 ibuso ya agha. Ha ga-adọta obodo ahụ n’agha,  
 tụtukọọ ihe dị n’ụlọ niile, dinaa ndị inyom n’ike.  
 A ga-adọta ọkara ndị bi n’obodo ahụ n’agha,  
 duru ha gaa mba ọzọ. Ma ọkara nke ọzọ ka ha  
 ga-ahapụ.

<sup>3</sup> Mgbe ahụ, ONYENWE ANYỊ ga-apụ ibuso ndị  
 mba ọzọ ahụ agha, dịka o si ebu agha n’ụbọchị  
 agha.

<sup>4</sup> N’ụbọchị ahụ, ụkwụ ya ga-eguzo n’elu Ugwu  
 Oliv, nke dị n’owụwa anyanwụ Jerusalem. Mgbe  
 ahụ, Ugwu Oliv ga-ekewa abụọ, mee ka ndag-  
 wurugwu buru ibu dịrị site n’owụwa anyanwụ

ruo n'òdìda anyanwụ. N'ìhi ya, ugwu ahụ ga-  
eke onwe ya abụọ. Otu akụkụ ga-adị n'ugwu,  
nke ọzọ ga-adị n'ụzọ ndịda.

<sup>5</sup> Unu ga-esi na ndagwurugwu nke ugwu m ahụ  
gbalaga, n'ìhi na ndagwurugwu ahụ ga-eru Azel.  
Unu ga-agbapụ dika unu si gbapụ n'oge gara aga,  
mgbe ala ọma jijiji ahụ, n'oge Uzaya bụ eze Juda.  
Mgbe ahụ, ONYENWE ANYỊ Chineke m ga-abịa, ya  
na ndị nsọ ya.

<sup>6</sup> N'ụbọchị ahụ, ìhè anyanwụ agaghị adị, oyi  
agaghị adị, mkpụrụ mmiri agaghị adịkwa.

<sup>7</sup> Ọ ga-abụ ụbọchị pụrụ iche, ụbọchị ehie na  
abalị na-agaghị adịkwa. Ọ bụ ụbọchị nke naanị  
ONYENWE ANYỊ maara. Ma ìhè ga-adịkwa n'oge  
anyasị.

<sup>8</sup> N'ụbọchị ahụ, mmiri na-enye ndụ ga-  
esi na Jerusalem na-asọputa. Ọ ga-ekewa  
abụọ, ọkara ya ga-asọbanye n'osimiri Nnu dị  
n'ihu anyanwụ ebe ọkara nke ọzọ ga-asọbanye  
n'osimiri Mediterenịa dị n'òdìda anyanwụ. Ha  
ga na-asọ n'ọkọchị na n'udu mmiri.

<sup>9</sup> Ma ONYENWE ANYỊ ga-abụ eze n'elu ụwa niile.  
N'ụbọchị ahụ, naanị otu ONYENWE ANYỊ ga-adị,  
naanị aha ya kwa ka a ga na-eфе ofufe.

<sup>10</sup> Ala niile, site na Geba ruo Rimon, nke dị na  
ndịda Jerusalem ga-adị ka ọzara. Ma ọ bụ naanị  
Jerusalem ga-adị n'ebe lara elu. Ọ ga-adịkwa  
n'ọnọdụ ya site n'ọnụ ụzọ ama nke Benjamin ruo  
n'ebe ọnụ ụzọ ama nke Mbu, ruo n'ọnụ ụzọ ama  
nke dị n'Akụkụ, sitekwa n'Ụlọ elu Hananel ruo  
n'ebe a na-azọchaputa mmanya eze.

11 A ga-ebiju na ya na-enweghi nsogbu. A gaghi emebikwa ya ozo. Jerusalem ga-ebikwa n'udo na-atughi egwu.

12 Nke a bu oria ojoo nke ONYENWE ANYI ga-eji kuda mba niile buru agha megide Jerusalem. Anu ahụ ha ga-ere ure mgbe ha ka guzo oto. Anya ha ga-erekwa ure, ire ha ga-erekwa ure n'onu ha.

13 N'ubochi ahụ, ONYENWE ANYI ga-etinye ndi mmadu oke ujo n'obi. Oke ogbaaghara ga-adi n'etiti ha, ha ga-alusokwa ibe ha ogo.

14 O buladi Juda ga-ebu agha na Jerusalem. A ga-akwakoro aku ndi mba ozo di ha nso, bu otutu olaedo na olocha, na uwe mara mma.

15 Oria ojoo di otu a ga-adakwasi inyinya niile, na inyinya muul, na inyinya kamel niile, na inyinya ibu niile, na anu niile di n'ogige ndi agha ha.

16 Mgbe ahụ, ndi foduru na mba niile ndi ahụ busoro Jerusalem agha, ga-abia kwa afo kpo isiala nye eze, ONYENWE ANYI, Onye puru ime ihe niile ka ha soro mee mmemme ulo Ikwu.

17 O buru na ndi obula si na mba di iche iche esoghi jee Jerusalem ife Eze ahụ, bu ONYENWE ANYI, Onye puru ime ihe niile, ha agaghi enwetakwa mmiri ozuzo.

18 O buru na ndi Ijpt aju iga soro ndi ozo ife ofufe ahụ, ha agaghi enweta mmiri ozuzo. ONYENWE ANYI ga-eme ka oria ojoo ahụ biakwasi ha, dika o siri biakwasi mba ndi ahụ niile juru iso mee mmemme ulo Ikwu.

19 Nke a ga-abu ahuhu diri ndi Ijpt, na ndi mba di iche iche, ndi na-agaghi eso na mmemme ulo

Ikwu ahụ.

<sup>20</sup> N'ụbọchị ahụ, ihe a ga-edede n'ahụ atañụ nke inyinyanya niile na-anyan'olu ha bụ nke a: "Ihe dị Nsọ nye ONYENWE ANYỊ." Ite niile e ji esi nri dị n'ụlọ nke ONYENWE ANYỊ ga-adị ka efere nsọ ndị ahụ dị n'ihu ebe ichụ aja.

<sup>21</sup> Ite niile dị na Juda, na n'ime Jerusalem ga-adị nsọ nye ONYENWE ANYỊ, Onye pụrụ ime ihe niile. Ndị niile b́ara ichụ aja ga-ewere ụfọdu n'ime ite ndị a sie nri ichụ aja ha. N'ụbọchị ahụ kwa, a gaghị ahụ kwa ndị na-atụ mgbereahia\* n'ụlọnsọ ukwu ONYENWE ANYỊ, Onye pụrụ ime ihe niile.

---

\* **14:21** Maọbụ, *Onye Kenan*

**Biblica® Baiḅḅuḅ Nḅo n'Igbo Ndḅ Ugbu a nke dḅrḅ onye oḅuḅa igu**  
**The Holy Bible in the Igbo language of Nigeria:**  
**Biblica® Baiḅḅuḅ Nḅo n'Igbo Ndḅ Ugbu a nke dḅrḅ**  
**onye oḅuḅa igu**

copyright © 2020 Biblica, Inc.

Language: Igbo

Contributor: Biblica, Inc.

This work is made available under the Creative Commons Attribution-ShareAlike 4.0 International License (CC BY-SA). To view a copy of this license, visit <http://creativecommons.org/licenses/by-sa/4.0> or send a letter to Creative Commons, PO Box 1866, Mountain View, CA 94042, USA.

Biblica® is a trademark registered by Biblica, Inc., and use of the Biblica® trademark requires the written permission of Biblica, Inc. Under the terms of the CC BY-SA license, you may copy and redistribute this unmodified work as long as you keep the Biblica® trademark intact. If you modify a copy or translate this work, thereby creating a derivative work, you must remove the Biblica® trademark. On the derivative work, you must indicate what changes you have made and attribute the work as follows: "The original work by Biblica, Inc. is available for free at [www.biblica.com](http://www.biblica.com) and [open.bible](http://open.bible)."

Notice of copyright must appear on the title or copyright page of the work as follows:

Biblica® Baiḅḅuḅ Nḅo n'Igbo Ndḅ Ugbu a nke dḅrḅ onye oḅuḅa igu

Ndḅ Biblica, Inc. degħarḅrḅ ya n'afḅ © 1980, 1988, 2019, 2020

Biblica® Open Igbo Contemporary Bible™

Copyright © 1980, 1988, 2019, 2020 by Biblica, Inc.

"Biblica" ḅu akara e ji mara ḅḅo ḅḅu a, nke edebanyere dḅka iwu si kwado n'ḅḅo ḅḅu dḅ n'obodo United States, ebe a na-enye akara a na ikike maka azḅm aḅḅa ndḅ Biblica, Inc. O ḅu ha ka e nyere ikike idenye ya.

"Biblica" is a trademark registered in the United States Patent and Trademark Office by Biblica, Inc. Used with permission.

You must also make your derivative work available under the same license (CC BY-SA).

If you would like to notify Biblica, Inc. regarding your translation of this work, please contact us at <https://open.bible/contact-us>.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-12

---

PDF generated using Haiola and XeLaTeX on 28 Dec 2024 from source files dated 13 Apr 2023

e2303256-375f-5385-8ff3-d387f2bc9c78